



2024/1084

12.4.2024

REGOLAMENT DELEGAT TAL-KUMMISSJONI (UE) 2024/1084

tas-6 ta' Frar 2024

li jemenda r-Regolament Delegat (UE) Nru 305/2013 li jissupplimenta d-Direttiva 2010/40/UE tal-Parlament Ewropew u tal-Kunsill fir-rigward tal-forniment armonizzat ta' eCall interoperabbli fl-UE kollha

(Test b'rilevanza għaż-ŻEE)

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat id-Direttiva 2010/40/UE tal-Parlament Ewropew u tal-Kunsill tas-7 ta' Lulju 2010 dwar il-qafas għall-varar ta' Sistemi ta' Trasport Intelligenti fil-qasam tat-trasport bit-triq u għall-interkonnnessjonijiet ma' modi oħrajn ta' trasport ⁽¹⁾, u b'mod partikolari l-Artikolu 6(8) tagħha,

Wara li kkonsultat lill-Kontrollur Ewropew għall-Protezzjoni tad-Data,

Billi:

- (1) Ir-Regolament Delegat tal-Kummissjoni (UE) Nru 305/2013 ⁽²⁾ jistabbilixxi l-ispeċifikazzjonijiet għall-aġġornament tal-infrastruttura taċ-Ċentru li jwieġeb għas-Sejhiet marbutin mas-Sikurezza Pubblika (PSAP) meħtieġa sabiex l-eCalls jiġu riċevuti u ttrattati kif suppost, sabiex jiġu żgurati l-kompatibbiltà, l-interoperabbiltà u l-kontinwità tas-servizz armonizzat ta' eCall madwar l-UE kollha.
- (2) Il-Komunikazzjoni tal-Kummissjoni dwar Strategija għal Mobilità Sostenibbli u Intelligenti ⁽³⁾ tidentifika l-ħtieġa li l-qafas legali tal-eCall jiġi adattat għal teknoloġiji godda tal-komunikazzjoni elettronika.
- (3) Mid-dhul fis-seħh tar-Regolament Delegat (UE) Nru 305/2013, il-Kumitat Ewropew għall-Istandardizzazzjoni (CEN) adotta verżjonijiet godda tal-istandard EN 15722 "Sistemi ta' trasport intelligenti — eSafety — sett minimu ta' data għall-eCall (MSD)" u l-istandard EN 16072 "Sistemi ta' trasport intelligenti — eSafety — rekwiżiti tal-operat ta' eCall Pan-Ewropew". B'mod partikolari, l-istandard EN 15722: 2020 "Sistemi ta' trasport intelligenti — eSafety — sett minimu ta' data għall-eCall (MSD)" jeħtieġ il-forniment tal-aktar żewġ postijiet riċenti tal-vettura qabel il-post tal-inċident. Dik l-informazzjoni hija meħtieġa biex il-PSAPs jipprovdu lis-servizz(i) ta' emerġenza jew lis-sieheb/shab fis-servizz xieraq/xierqa b'informazzjoni preċiża u affidabbli dwar il-postijiet u d-direzzjoni tal-vettura qabel l-inċident relatat mal-eCall. Tali informazzjoni hija importanti biex tgħin fit-tnaqqis tal-hin tar-rispons tas-servizzi ta' emerġenza, speċjalment fuq l-awtostradi jew il-pontijiet. Għalhekk, ir-referenza għal dawk l-istandards jenħtieġ li tigi aġġornata.
- (4) L-istandards Ewropej EN 16062 "Sistemi ta' trasport intelligenti — Esafety — Rekwiżiti ta' Applikazzjoni ta' Livell Għoli għall-eCall (HLAP)" u EN 16454 "Sistemi ta' trasport intelligenti — eSafety — ittestjar għall-konformità minn tarf sa iehor tal-eCall" huma bbażati fuq l-eCall li taħdem fuq networks ċellulari circuit-switched (2G/3G). Peress li l-operaturi tan-networks mobbli qed jippjanaw it-tneħħija gradwali tan-networks 2G/3G bejn l-2025 u l-2030 fl-Istati Membri kollha, jeħtieġ li l-PSAPs jiġu adattati għal aktar networks godda ta' komunikazzjoni packet-switched, filwaqt li xorta waħda jappoġġaw in-networks ċellulari circuit-switched sakemm ikun hemm networks pubbliċi tal-komunikazzjoni mobbli mingħajr fili li jkunu qed jithaddmu fit-territorju tagħhom.

⁽¹⁾ ĠU L 207, 6.8.2010, p. 1.

⁽²⁾ Ir-Regolament Delegat tal-Kummissjoni (UE) Nru 305/2013 tas-26 ta' Novembru 2012 li jissupplimenta d-Direttiva 2010/40/UE tal-Parlament Ewropew u tal-Kunsill fir-rigward tal-forniment armonizzat ta' eCall interoperabbli fl-UE kollha (ĠU L 91, 3.4.2013, p. 1).

⁽³⁾ Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni "Strategija għal Mobilità Sostenibbli u Intelligenti – inqieghdu t-trasport Ewropew fit-triq it-tajba għall-futur", COM(2020) 789 finali, 9.12.2020.

- (5) Dan l-ahhar ġew adottati żewġ speċifikazzjonijiet tekniċi godda relatati mal-eCall ibbażati fuq networks packet-switched mis-CEN f'konformità mal-proċeduri stabbiliti fir-Regolament (UE) Nru 1025/2012 tal-Parlament Ewropew u tal-Kunsill ⁽⁴⁾. Dawk l-ispeċifikazzjonijiet tekniċi jenhtieg li jiżdiedu mar-rekwiziti tal-PSAPs biex jappoġġaw l-akkoljenza u t-trattament tal-eCalls.
- (6) L-Artikolu 109 tad-Direttiva (UE) 2018/1972 tal-Parlament Ewropew u tal-Kunsill ⁽⁵⁾, jirrikjedi li l-Istati Membri jiżguraw li l-fornituri ta' servizzi tal-komunikazzjonijiet interpersonali bbażati fuq in-numri disponibbli pubblikament, fejn dawk is-servizzi jippermettu lill-utenti finali joriginaw sejhiet lejn numru fi pjan ta' numerazzjoni nazzjonali jew internazzjonali, jipprovdut aċċess għas-servizzi ta' emerġenza permezz ta' komunikazzjonijiet ta' emerġenza lejn l-aktar PSAP adatt. Sabiex tiġi żgurata l-konsistenza ma' dik id-Direttiva, huwa għalhekk mehtieg li jiġu allinjati xi wħud mid-definizzjonijiet ta' dan ir-Regolament.
- (7) L-Artikolu 5 Tar-Regolament Delegat tal-Kummissjoni (UE) 2023/444 ⁽⁶⁾ jirrikjedi li l-Istati Membri għandhom jiżguraw li l-komunikazzjonijiet ta' emerġenza u l-informazzjoni dwar il-post minn fejn toriġina t-telefonata jgħaddu mingħajr dewmien lill-aktar PSAP xieraq li jkun teknikament kapaċi jwassal l-informazzjoni kurrentwali lis-servizzi ta' emerġenza meta javża lil dawk is-servizzi.
- (8) L-Istati Membri jenhtieg li jiżguraw li l-ipproċessar ta' *data* personali fil-kuntest tat-trattament tal-eCalls mill-PSAPs, is-servizzi ta' emerġenza u tas-shab fis-servizz jitwettagħ f'konformità mar-Regolament (UE) 2016/679 tal-Parlament Ewropew u tal-Kunsill ⁽⁷⁾ u d-Direttiva 2002/58/KE tal-Parlament Ewropew u tal-Kunsill ⁽⁸⁾. F'konformità mal-prinċipju tal-limitazzjoni tal-ħżin stabbilit fl-Artikolu 5 tar-Regolament (UE) 2016/679, jenhtieg li d-*data* personali ma tinżammx għal aktar żmien milli mehtieg għall-finijiet tal-ipproċessar u jenhtieg li jiġu stabbiliti limiti ta' żmien biex tiġi żgurata l-konformità ma' dan il-prinċipju. Peress li l-PSAPs huma responsabbli għar-rekwiziti ta' konformità tal-istandards tal-eCall, iż-żamma tal-MSD mhux ipproċessat riċevut mal-eCall u l-kontenut tal-MSD ipprezentat hija mehtieġa wara li s-sejha tkun giet ittrattata. L-Istati Membri jenhtieg li jistabbilixxu perijodi ta' żamma adegwati għal din id-*data* f'konformità mar-regoli nazzjonali dwar ir-responsabbiltà. Meta l-liġi tal-Istati Membri ma tipprovdix perijodu ta' żamma, jenhtieg li din id-*data* ma tinżammx aktar mill-perijodu li għalih l-awtoritajiet kompetenti jkunu jistgħu jitolbu lill-PSAPs biex juru konformità u fi kwalunkwe każ mhux aktar minn 10 snin.
- (9) Għaldaqstant, jenhtieg li r-Regolament Delegat (UE) Nru 305/2013 jiġi emendat skont dan.
- (10) Sabiex l-infrastrutturi tal-PSAPs eżistenti jkollhom iż-żmien mehtieg biex jadattaw, id-dispożizzjonijiet ta' dan ir-Regolament jenhtieg li japplikaw mill-1 ta' Jannar 2026 fir-rigward tal-infrastrutturi diġà varati fid-*data* tad-dħul fis-seħh ta' dan ir-Regolament.
- (11) Il-Kontrollur Ewropew għall-Protezzjoni tad-*Data* ġie kkonsultat f'konformità mal-Artikolu 42(1) tar-Regolament (UE) 2018/1725 tal-Parlament Ewropew u tal-Kunsill ⁽⁹⁾ u ta l-opinjoni tiegħu fit-13 ta' Novembru 2023,

⁽⁴⁾ Ir-Regolament (UE) Nru 1025/2012 tal-Parlament Ewropew u tal-Kunsill tal-25 ta' Ottubru 2012 dwar l-Istandardizzazzjoni Ewropea, li jemenda d-Direttivi tal-Kunsill 89/686/KEE u 93/15/KEE u d-Direttivi 94/9/KE, 94/25/KE, 95/16/KE, 97/23/KE, 98/34/KE, 2004/22/KE, 2007/23/KE, 2009/23/KE u 2009/105/KE tal-Parlament Ewropew u tal-Kunsill u li jhassar id-Deciżjoni tal-Kunsill 87/95/KEE u d-Deciżjoni Nru 1673/2006/KE tal-Parlament Ewropew u tal-Kunsill, (ĠU L 316, 14.11.2012, p. 12).

⁽⁵⁾ Id-Direttiva (UE) 2018/1972 tal-Parlament Ewropew u tal-Kunsill tal-11 ta' Diċembru 2018 li tistabbilixxi l-Kodiċi Ewropew għall-Komunikazzjonijiet Elettronici (ĠU L 321, 17.12.2018, p. 36).

⁽⁶⁾ Ir-Regolament Delegat tal-Kummissjoni (UE) 2023/444 tas-16 ta' Diċembru 2022 li jissupplimenta d-Direttiva (UE) 2018/1972 tal-Parlament Ewropew u tal-Kunsill b'miżuri biex jiġi żgurat aċċess effettiv għas-servizzi ta' emerġenza permezz ta' komunikazzjonijiet ta' emerġenza għan-numru uniku Ewropew ta' emerġenza "112" (ĠU L 65, 2.3.2023, p. 1).

⁽⁷⁾ Ir-Regolament (UE) 2016/679 tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' *data* personali u dwar il-moviment liberu ta' tali *data*, u li jhassar id-Direttiva 95/46/KE (Regolament Generali dwar il-Protezzjoni tad-*Data*) (ĠU L 119, 4.5.2016, p. 1).

⁽⁸⁾ Id-Direttiva 2002/58/KE tal-Parlament Ewropew u tal-Kunsill tat-12 ta' Lulju 2002 dwar l-ipproċessar tad-*data* personali u l-protezzjoni tal-privatezza fis-settur tal-komunikazzjoni elettronika (id-Direttiva dwar il-privatezza u l-komunikazzjoni elettronika) (ĠU L 201, 31.7.2002, p. 37).

⁽⁹⁾ Ir-Regolament (UE) 2018/1725 tal-Parlament Ewropew u tal-Kunsill tat-23 ta' Ottubru 2018 dwar il-protezzjoni ta' persuni fiżiċi fir-rigward tal-ipproċessar ta' *data* personali mill-istituzzjonijiet, korpi, uffiċċji u aġenziji tal-Unjoni u dwar il-moviment liberu ta' tali *data*, u li jhassar ir-Regolament (KE) Nru 45/2001 u d-Deciżjoni Nru 1247/2002/KE (ĠU L 295, 21.11.2018, p. 39).

ADOTTAT DAN IR-REGOLAMENT:

Artikolu 1

Emendi fir-Regolament Delegat (UE) Nru 305/2013

Ir-Regolament Delegat (UE) Nru 305/2013 huwa emendat kif ġej:

(1) L-Artikolu 2 huwa emendat kif ġej:

(a) il-punt (b) huwa sostitwit b'dan li ġej:

“(b) “ċentru li jwieġeb is-sejthiet marbutin mas-sikurezza pubblika” (PSAP) tfisser ċentru li jwieġeb is-sejthiet marbutin mas-sikurezza pubblika jew PSAP kif definit fil-punt 36 tal-Artikolu 2 tad-Direttiva (UE) 2018/1972 (*);

(*) Id-Direttiva (UE) 2018/1972 tal-Parlament Ewropew u tal-Kunsill tal-11 ta' Diċembru 2018 li tistabbilixxi l-Kodiċi Ewropew għall-Komunikazzjonijiet Elettroniċi (ĠU L 321, 17.12.2018, p. 36).”;

(b) il-punt (c) huwa sostitwit b'dan li ġej:

“(c) “l-aktar PSAP adatt” tfisser l-aktar PSAP adatt kif definit fil-punt 37 tal-Artikolu 2 tad-Direttiva (UE) 2018/1972”;

(c) il-punt (j) huwa sostitwit b'dan li ġej:

“(j) “sett minimu ta' *data*” (MSD) tfisser l-informazzjoni kurrentwali definita mis-“Sistemi ta' trasport intelligenti — eSafety — Sett minimu ta' *data* (MSD) għall-eCall” (EN 15722:2020), li tintbagħat lill-PSAP għall-eCall”;

(d) il-punt (m) huwa sostitwit b'dan li ġej:

“(m) “network pubbliku tal-komunikazzjonijiet mobbli mingħajr fili” tfisser network tal-komunikazzjonijiet elettroniċi mingħajr fili disponibbli għall-pubbliku f'konformità mad-Direttiva (UE) 2018/1972 tal-Parlament Ewropew u tal-Kunsill”;

(e) il-punt (n) huwa sostitwit b'dan li ġej:

“(n) “ċentru ta' kontroll ta' emerġenza” tfisser faċilità użata minn servizz wieħed jew aktar biex jittratta informazzjoni kurrentwali derivata minn sejthiet ta' emerġenza jew MSD”;

(2) L-Artikolu 3 huwa emendat kif ġej:

(a) il-paragrafu 1 huwa sostitwit b'dan li ġej:

“1. L-Istati Membri għandhom jiżguraw li kwalunkwe PSAP għall-eCall huwa mghammar biex jittratta l-eCalls u biex jirċievi l-MSD li joriġina mit-tagħmir immuntat fil-vettura f'konformità mal-istandards tas-“Sistemi ta' trasport intelligenti — Esafety — Rekwiżiti tal-operat ta' eCall Pan-Ewropew” (EN 16072:2022). Jekk verżjonijiet sussegwenti ta' dak l-istandard EN 16072 isiru applikabbli skont l-Artikolu 5(8) tar-Regolament (UE) 2015/758 (*), daww il-verżjonijiet sussegwenti għandhom japplikaw minflok EN 16072:2022.

L-Istati Membri għandhom jiżguraw li kwalunkwe PSAP għall-eCall ikun mghammar biex jittratta l-eCalls u jirċievi l-MSD li joriġina mit-tagħmir immuntat fil-vettura f'konformità mal-istandard “Sistemi ta' trasport intelligenti — Esafety — Rekwiżiti ta' Applikazzjoni ta' Livell Għoli għall-eCall (HLAP)” (EN 16062:2023), sakemm ikun hemm networks pubbliċi tal-komunikazzjonijiet mobbli mingħajr fili li joperaw fit-territorju tagħhom.

L-Istati Membri għandhom jiżguraw li kwalunkwe PSAP għall-eCall huwa mghammar biex jitratta l-eCalls u biex jirċievi l-MSD li joriġina mit-tagħmir immuntat fil-vettura f'konformità mal-ispeċifikazzjoni teknika tas-“Sistemi ta' trasport intelligenti — Esafety — Protokoll ta' applikazzjoni ta' Livell għoli għall-eCall (HLAP) li jużaw in-networks packet switched tal-IMS” (CEN/TS 17184:2022). Meta verżjonijiet sussegwenti ta' dik l-ispeċifikazzjoni teknika CEN/TS 17184 jew standard ekwivalenti ġdid EN 17184 isiru applikabbli skont l-Artikolu 5(8) tar-Regolament (UE) 2015/758, daww il-verżjonijiet sussegwenti jew dak l-istandard il-ġdid EN 17184, skont liema jkun applikabbli, għandhom japplikaw minflok CEN/TS 17184:2022.;

(*) Ir-Regolament (UE) 2015/758 tal-Parlament Ewropew u tal-Kunsill tad-29 ta' April 2015 li jikkonċerna rekwiżiti għall-approvazzjoni skont it-tip għall-iskjerament tas-sistema eCall immuntata fil-vettura bbażata fuq is-servizz 112 u li jemenda d-Direttiva 2007/46/KE (ĠU L 123, 19.5.2015, p. 77)."

(b) il-paragrafu 3 huwa sostitwit b'dan li ġej:

“3. Il-PSAP għall-eCall għandu jkun kapaċi jirċievi kontenuti ta' *data* tal-MSD u jipprezentahom lill-operatur tal-PSAP għall-eCall b'mod ċar u li jinftehem.

Meta l-MSD ikun fih *data* addizzjonali fakultattiva kif definita f'EN 15722:2020, il-PSAP għall-eCall għandu jkun jista' jirċievi tali kontenut tad-*data* addizzjonali fakultattiv u jipprezentahom lill-operatur tal-PSAP għall-eCall sakemm tali *data* addizzjonali fakultattiva tkun speċifikata f'konformità mal-istandards ippublikati tas-CEN għall-eCall jew l-ispeċifikazzjonijiet tekniċi msemmija fir-Regolament (UE) 2015/758.

Meta tiġi speċifikata d-*data* addizzjonali fakultattiva msemmija fit-tieni subparagrafu f'konformità mal-istandards ippublikati tas-CEN għall-eCall jew l-ispeċifikazzjonijiet tekniċi mhux imsemmija fir-Regolament (UE) 2015/758, il-PSAP għall-eCall huwa mhegġegħ li jkun jista' jirċievi dan il-kontenut tad-*data* addizzjonali fakultattiv u jipprezentahom lill-operatur tal-PSAP għall-eCall f'konformità ma' daww l-istandards jew l-ispeċifikazzjonijiet tekniċi.”;

(c) fil-paragrafu 4, “EN 15722” huwa sostitwit b' “EN 15722:2020”;

(3) L-Artikolu 4 huwa sostitwit b'dan li ġej:

“Artikolu 4

Valutazzjoni tal-konformità

1. L-Istati Membri għandhom jinnominaw l-awtoritajiet li huma kompetenti biex jivvalutaw il-konformità tal-operati tal-PSAPs għall-eCall mar-rekwiżiti mnizzla fl-Artikolu 3 u għandhom jinnotifikawhom lill-Kummissjoni.

2. Il-valutazzjoni tal-konformità għandha tkun ibbażata fuq il-parti tal-istandard “Sistemi ta' trasport intelligenti — eSafety — ittestjar tal-konformità minn tarf sa ieħor tal-eCall” (EN 16454:2023) li għandha x'taqsam mal-konformità tal-PSAPs għall-eCall pan-Ewropew, sakemm ikun hemm networks pubbliċi tal-komunikazzjonijiet mobbli mingħajr fili mqabbdin b'ċirkwit operattivi fit-territorju tagħhom, u fuq il-parti tal-ispeċifikazzjoni teknika “Sistemi ta' trasport intelligenti — ESafety — ittestjar tal-konformità minn tarf sa ieħor tal-eCall għal sistemi ibbażati fuq networks packet switched tal-IMS” (CEN/TS 17240:2018) li għandha x'taqsam mal-konformità tal-PSAPs mal-eCall pan-Ewropew. Meta verżjonijiet sussegwenti ta' dik l-ispeċifikazzjoni teknika CEN/TS 17240 jew standard ekwivalenti ġdid EN 17240 isiru applikabbli skont l-Artikolu 5(8) tar-Regolament (UE) 2015/758, daww il-verżjonijiet sussegwenti jew dak l-istandard il-ġdid EN 17240, skont liema jkun applikabbli, għandhom japplikaw minflok CEN/TS 17240:2018.”;

- (4) L-Artikolu 5 huwa sostitwit b'dan li ġej:

“Artikolu 5

Obbligi marbuta mal-varar tal-infrastruttura tal-PSAPs għall-eCall

L-Istati Membri għandhom jiżguraw li dan ir-Regolament jiġi applikat meta tiġi varata l-infrastruttura tal-PSAPs għall-eCall tagħhom f'konformità mad-Deċiżjoni 585/2014/UE tal-Parlament Ewropew u tal-Kunsill (*) u f'konformità mal-prinċipji għall-ispeċifikazzjonijiet u l-varar stabbiliti fl-Anness II tad-Direttiva 2010/40/UE.

(*) Id-Deċiżjoni Nru 585/2014/UE tal-Parlament Ewropew u tal-Kunsill tal-15 ta' Mejju 2014 dwar il-varar ta' eCall interoperabbli madwar l-UE kollha, (ĠU L 164, 3.6.2014, p. 6).”;

- (5) L-Artikolu 6 huwa sostitwit b'dan li ġej:

“Artikolu 6

Regoli dwar il-privatezza u l-protezzjoni tad-data

1. Il-PSAPs, inklużi l-PSAPs għall-eCall, għandhom jitqiesu bħala kontrolluri skont it-tifsira tal-Artikolu 4(7) tar-Regolament (UE) 2016/679 tal-Parlament Ewropew u tal-Kunsill (*). Meta d-*data* ta' eCall trid tintbagħat lil ċentri oħra ta' kontroll ta' emerġenza jew lil shab fis-servizz skont l-Artikolu 3(5) ta' dan ir-Regolament, dawn tal-aħħar għandhom jitqiesu wkoll bħala kontrolluri tad-*data*.

2. L-Istati Membri għandhom jiżguraw li l-protokoll li jikkonċernaw l-ipproċessar tad-*data* personali, inklużi l-perjodi ta' żamma definiti f'konformità mal-Artikolu 7(2), jiġu stabbiliti fil-livell xieraq u osservati kif xieraq.

(*) Ir-Regolament (UE) 2016/679 tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' *data* personali u dwar il-moviment liberu ta' tali *data*, u li jħassar id-Direttiva 95/46/KE (Regolament Ġenerali dwar il-Protezzjoni tad-*Data*) (ĠU L 119, 4.5.2016, p. 1).”;

- (6) fl-Artikolu 7, il-paragrafu 2 huwa sostitwit b'dan li ġej:

“2. Għal dak il-ghan, u flimkien ma' miżuri eżistenti oħra relatati b'mod partikolari mat-trattament tal-komunikazzjonijiet ta' emerġenza mal-112, kemm l-MSD mhux ipproċessat riċevut mal-eCall kif ukoll il-kontenut tal-MSD ipprezentat lill-operatur tal-eCall għandhom jinżammu għal perjodu ta' żmien determinat, f'konformità mar-regolamenti nazzjonali jew, fin-nuqqas ta' regolamenti nazzjonali, għal mhux aktar minn 10 snin.”;

- (7) L-Artikolu 8 huwa sostitwit b'dan li ġej:

“Artikolu 8

Rapportar

L-Istati Membri għandhom jirrappurtaw lill-Kummissjoni sal-1 ta' April 2026 dwar l-istat ta' implimentazzjoni ta' dan ir-Regolament. Ir-rapport għandu jinkludi minn tal-inqas il-lista ta' awtoritajiet kompetenti għall-valutazzjoni tal-konformità tal-operazzjonijiet tal-PSAPs għall-eCall, il-lista u l-kopertura ġeografika tal-PSAPs għall-eCall, id-deskrizzjoni tat-testijiet ta' konformità u d-deskrizzjoni tal-protokoll dwar il-privatezza u l-protezzjoni tad-*data*.”

Artikolu 2

Dan ir-Regolament għandu jidhol fis-seħh fl-ghoxrin jum wara dak tal-pubblikazzjoni tiegħu f'*Il-Ġurnal Uffiċjali tal-Unjoni Ewropea*.

Għandu japplika għal infrastrutturi godda varati mid-data tad-dhul fis-seħh ta' dan ir-Regolament. Għandu japplika mill-1 ta' Jannar 2026 fir-rigward tal-infrastrutturi diġà varati fid-data tad-dhul fis-seħh ta' dan ir-Regolament.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell, is-6 ta' Frar 2024.

Għall-Kummissjoni

Il-President

Ursula VON DER LEYEN
